



## QORTI TAL-APPELL KRIMINALI

**Onor. Imħallef Dr. Neville Camilleri**  
**B.A., M.A. (Fin. Serv.), LL.D., Dip. Trib. Eccles. Melit.**

**Appell Numru 477/2016**

**Il-Pulizija**

**vs.**

**Marija Stella Anastasi**

Illum 25 ta' Lulju 2023

Il-Qorti,

Rat l-imputazzjoni migjuba kontra l-appellanti **Marija Stella Anastasi**, detentriċi tal-Karta tal-Identita' bin-Numru 784550(M), akkuzata quddiem il-Qorti tal-Magistrati (Malta) bħala Qorti ta' Ġudikatura Kriminali talli fit-23 ta' Jannar 2014 u fil-jiem ta' qabel gewwa l-fond Ent. B, Flat 3, Trejket tal-Ferrovija, Santa Venera:

1. bla ħsieb li tisraq jew li tagħmel ħsara kontra l-liġi izda biss biex teżercita jedd li tippretendi li għandha, fixklet lil żewġha Horace Anastasi fil-pussess ta' hwejġu u dan bi ksur ta' Artikolu 85 tal-Kapitolu 9 tal-Liġijiet ta' Malta.

Il-Qorti giet mitluba sabiex, meta jidhrilha xieraq, tipprovdi għas-sigurta' ta' Horace Anastasi jew sabiex tinzamm il-bon ordni pubblika, flimkien mal-piena jew minflok il-piena applikabbli għar-reat, torbot lill-imputata b'obligazzjoni tagħha nnifisha taht penali ta' somma flus li tigi ffixxata mill-Qorti.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tal-10 ta' Ottubru 2016, fejn il-Qorti, wara li rat Artikolu 85 tal-Kapitolu 9 tal-Liġijiet ta' Malta, sabet lill-imputata haġja tal-imputazzjoni miġjuba kontra tagħha limitament għat-23 ta' Jannar 2014 u mhux għall-jiem ta' qabel din id-data u, b'applikazzjoni ta' Artikolu 22 tal-Kapitolu 446 tal-Liġijiet ta' Malta, illiberatha bil-kondizzjoni li ma tikkommettix reat ieħor fi żmien sena minn dakinhar li nġhatat is-sentenza. Il-Qorti ma dehrilhiex neċessarju li torbot lill-haġja b'obligazzjoni tagħha nnifisha *ai termini* ta' Artikolu 383 tal-Kapitolu 9 tal-Liġijiet ta' Malta. Il-Qorti spjegat lill-haġja bil-konsegwenzi skont il-liġi kemm il-darba hija tikkommetti reat ieħor matul il-perjodu ta' liberazzjoni kondizzjonata.

Rat ir-Rikors tal-appellanti pprezentat fit-18 ta' Ottubru 2018 fejn talbet lil din il-Qorti sabiex: *“jogħgobha tirrevoka s-sentenza appellata billi tillibera lill-appellanti minn kull htija u piena.”*

Rat l-atti u d-dokumenti kollha.

Rat illi dan l-appell gie assenjat lil din il-Qorti kif preseduta fid-9 ta' Jannar 2023 b'“Assenjazzjonijiet ta' Kawżi u Doveri” mogħti mis-S.T.O. Prim'Imhalled Mark Chetcuti.

Rat il-fedina penali aġġornata tal-appellanti eżebita mill-Prosekuzzjoni fuq ordni tal-Qorti.

Rat it-traskrizzjoni tas-sottomissjonijiet bil-fomm li kienu saru quddiem din il-Qorti kif diversament preseduta.

Semgħet, fis-seduta tal-4 ta' Lulju 2023, lill-konsulenti legali jiddikjaraw li ma kellhom xejn aktar xi jżidu mas-sottomissjonijiet

li kienu diġa' saru quddiem din il-Qorti kif diversament preseduta.

### **Ikkunsidrat**

Illi din hija sentenza dwar appell minn sentenza mogħtija mill-Ewwel Qorti fl-10 ta' Ottubru 2016.

Illi hija tal-fehma ta' din il-Qorti li qabel ma tagħmel il-konsiderazzjonijiet tagħha dwar l-aggravji mressqa mill-appellanti fir-Rikors tal-appell tagħha li l-ewwel tagħmel riferenza għal dak li jirrizulta fl-atti proċesswali u li wassal lill-appellanti tiġi mixlija quddiem l-Ewwel Qorti.

Illi fl-atti proċesswali jirrizulta, fost l-oħrajn, is-segwent:

- Fl-affidavit tiegħu **PS 639 Jean Mangion** (*a fol. 2*) jgħid li kienet marret tagħmel rapport l-appellanti stess fejn allegat li żewġha *l-parte civile* Horace Anastasi kien qed imur fir-residenza tagħhom u jieħu xi affarijiet li kienu tat-tnejn. Jgħid li l-appellanti kienet ipprezentat kwerela u hija ndikat l-oġġetti li kienu ttieħdu. Ikompli jgħid li minn naħa tiegħu, Horace Anastasi stqarr li ma kienx qed jieħu affarijiet tagħha iżda kien qed jieħu l-affarijiet tiegħu. Jgħid li *l-parte civile* qallu li fit-23 ta' Jannar 2014 huwa kien mar ġewwa d-dar tagħhom u kien sab il-bibien tal-kmamar magħluqin u għalhekk ma setax jieħu hwejġu.
- **Horace Anastasi** (*a fol. 13 et seq.*) xehed li fit-23 ta' Jannar 2014 kien mar id-dar, fetaħ il-bieb tal-appartament u mbagħad sab il-bibien tal-kmamar kollha magħluqin. Jgħid li kienu diġa' fteħmu fuq l-affarijiet kollha u li hu ma kienx għadu joqgħod hemm minħabba li l-appellanti kienet attakkatu imma kellu kull dritt li jmur jara t-tfal hemmhekk. Jgħid li ma kellu ebda ordni mill-Qorti biex ma joqgħodx hemm. Fil-kontro-eżami qal li kien telaq mid-dar fit-8 ta' Settembru 2013 iżda fil-għaxijiet u matul il-ġurnata kien imur jittawwal id-dar. Jgħid

li kien imur meta l-appellanti ma kinitx tkunx hemm u dana sabiex ma jkollux inkontri. Jichad li ma kienx ikkomunika mal-mara u mat-tfal bejn Settembru u Diċembru. Fir-ri-eżami qal li ċ-ċwieviet kollha baqgħu għandu waqt li ċ-ċwieviet tal-kmamar kienu jinzammu fil-bibien. Jgħid li meta mar dawn kienu magħluqin u bla ċwieviet.

- L-appellanti **Marija Stella Anastasi** (*a fol. 24 et seq.*) xehdet li fit-23 ta' Jannar 2014 kienet sabet straġi meta marret lura d-dar u sabet xi affarijiet neqsin u pprezentat dokument. Tgħid li żewġha l-*parte civile* kien telaq mid-dar minn jeddu fit-8 ta' Settembru 2013 u ma kienx jorqod id-dar filgħaxija imma kien imur jiekol u kienet taħsillu hwejġu. Tgħid li lit-tifla kien qalilha li qatt ma kien sejjer lura. Tixhed li żewġha ma kienx jorqod hemm bil-lejl u li wara nofsinhar kien jorqod magħha. Tgħid ukoll li kien taha daqqa u kellha titfa' ċ-ċwieviet mal-art biex tiddefendi lilha nnifisha. Fil-kontro-eżami qalet li żewġha telaq definittivament fit-28 ta' Diċembru 2013 u li fil-frattemp hu kien beda jieħu hwejġu. Tgħid li qatt ma kienet taf li kien qed jieħu x-xorb biex ibiegħu u tgħid ukoll li x-xorb li ha kien jiswa u ħalla dak li ma kienx jiswa. Tixhed li hi ma kinitx kontra li jieħu l-affarijiet tiegħu u tikkonferma li l-bibien tal-kmamar kollha kienu msakkrin.
- L-appellanti **Marija Stella Anastasi** (*a fol. 47 et seq.*) xehdet ukoll li hi u żewġha l-*parte civile* kellhom ħajja konjugali tajba imma mbaġhad deher li hu kellu xi relazzjoni. Tgħid li ġurnata minnhom sabu straġi bil-kaxxi taċ-ċikkulata mal-art u li hu kien ħareġ sa *air conditioner*. Tgħid li kien ċemplilha minn barra u skopriet li kien ma' haddieħor. Tgħid li dawret kollox fuqha kif juru l-kontijiet ipprezentati. Hija tammetti li kienet għalqet il-kmamar għaliex it-tfal kienu ilhom jaħdmu u kien hemm ħafna affarijiet li kienu personali tagħhom u hu kien qed jieħu ta' kulhadd. In kontro-eżami l-appellanti qalet li minkejja li r-raġel mar joqgħod San Pawl il-Baħar huwa xorta kien ġej u sejjer id-dar u li qatt ma ħalla ċ-ċwieviet tad-

dar. Hi bilfors kellha taghlaq il-kmamar ladarba qalilha li ma kienx sejjer iżjed.

- **Audrienne Anastasi** (*a fol. 69 et seq.*) qalet li missierha kien qalilha li ma kienx sejjer lura d-dar. Mistoqsija tgħid liema kienu l-kmamar imsakkrin, wiegħbet hekk: *“Kien hemm il-kamra tagħna, l-istudy, il-kamra tagħhom u ma nafx jekk il-bathroom kinitx magħluqa”* (*a fol. 70*). Tgħid li għaladarba kien ha ċerta affarijiet gie deċiż li aħjar isakkru.

Illi l-Qorti ser tgħaddi issa sabiex tagħmel il-konsiderazzjonijiet tagħha dwar l-aggravji mressqa mill-appellanti fir-Rikors tal-appell tagħha b’dan illi l-Qorti hija tal-fehma li l-ewwel tibda bit-tielet aggravju tal-appellanti.

### **Ikkunsidrat**

Illi fit-tielet aggravju tiegħu l-appellanti tishaq li ma gietx ipprezentata l-kwerela *tal-parte civile* li hija rikjesta u li mingħajrha l-proċeduri huma nulli.

Illi dwar dan l-aggravju din il-Qorti ezaminat sew dak li jiddisponu Artikoli 85 u 544 tal-Kapitolu 9 tal-Liġijiet ta’ Malta. L-ebda wieħed minn dawn l-artikoli ma jeżigi li biex titmexxa l-azzjoni bħal dik fil-każ odjern tenhtieg il-kwerela tal-parti. Dan jagħmel hafna sens u dana peress li Artikolu 85 tal-Kapitolu 9 tal-Liġijiet ta’ Malta huwa intiż biex hadd ma jieħu l-liġi b’idejh. Huwa mhux intiż sabiex jittutela l-proprjeta’ jew il-persuna imma sabiex il-liġi tkun amministrata minn min għandu jamministraha. B’hekk il-Qorti qed tiċhad it-tielet aggravju.

### **Ikkunsidrat**

Illi l-Qorti ser tagħmel il-konsiderazzjonijiet tagħha dwar l-ewwel u t-tieni aggravju flimkien u dana peress li huma konnessi.

Illi l-ewwel aggravju tal-appellanti huwa li ma jeżistux l-elementi ta’ *ragion fattasi* rikjesti mill-Artikolu 85 tal-Kapitolu 9 tal-Liġijiet

ta' Malta u dan għaliex *il-parte civile* meta qal lil uliedu li ma kienx sejjer id-dar sentejn qabel kien irrinunzja għall-pussess tal-istess fond. Fit-tieni aggravju l-appellanti tghid li l-elementi tar-reat ma gewx ippruvati lil hinn minn kull dubju dettat mir-raġuni minhabba li ma ġiex ppruvat li fil-kmamar in kwistjoni *il-parte civile* kellu hwejġu. Tghid li dawk kienu kmamar tat-tfal u fil-kmamar l-oħra ma kellu xejn għax kien diġa' ħa kollox.

Illi din il-Qorti tinnotta li f'dan il-każ l-appellanti ġiet mixlija quddiem l-Ewwel Qorti bir-reat li jemergi minn Artikolu 85 tal-Kapitolu 9 tal-Liġijiet ta' Malta, liema reat huwa dak hekk imsejjaħ ta' *ragion fattasi* jew dak li jissejjaħ "*the exercise of a pretended right*".

Illi għandu jingħad li l-azzjoni bbażata fuq Artikolu 85 tal-Kapitolu 9 tal-Liġijiet ta' Malta hija speci ta' zona grigja bejn il-kamp civili u dak kriminali tant li meta kien qed jiġi abbozzat il-Kodiċi Penali Malti, Sir Andrew Jameson fir-Rapport tiegħu kien osserva s-segwenti:

*"It is doubtful whether acts of this kind would not be better left to the operation of the ordinary civil remedies by way of interdict of or claim for damages..."* (Ara Prof. Sir Anthony Mamo - Notes on Criminal Law (1958 edit.), Parti Speċjali - Vol. II).

Illi l-elementi tar-reat ta' *ragion fattasi* ġew miġbura fid-definizzjoni analitika mogħtija fl-14 ta' Ottubru 1944 fis-sentenza ta' l-appell kriminali fl-ismijiet **Il-Pulizija vs. Giuseppe Bonavia et** (Vol. XXXII - IV, p.768) u dawn jinkludu:

- att estern li jimpedixxi persuna oħra minn dritt li hija tgawdi, u li jkun sar bid-dissens esplicitu jew implicitu ta' dik il-persuna;
- l-aġent irid jemmen li qed jaġixxi bi dritt;
- ix-xjenza tal-aġent li qed jieħu b'idejh ("*di privato braccio*") dak li suppost jieħu tramite l-proċess legali;

- l-att ma jinkwadrax ruħu f'reat aktar gravi.

Illi, kif dejjem gie ritenut, element importanti kostituttiv ta' dan ir-reat hu dak intenzjonali fis-sens li l-agir ta' dak li jkun irid ikun magħmul bil-ħsieb li hu qed jeżercita dritt li jahseb li għandu għad-distinzjoni mir-reati, per eżempju, ta' serq jew danni volontarji fuq proprjeta' ta' haddiehor. Għalhekk hemm bżonn li ssir indaġni fuq il-movent li jkun wassal lill-persuna li kkommettiet dan ir-reat biex tagħmel dak li għamlet. L-element materjali invece jikkonsisti f'illi wieħed jippriva persuna oħra minn xi dritt fuq haġa li għandu t-tgawdija tagħha.

Illi r-reat ma jissussistix meta l-att materjali jikkonsisti fir-reat ta' pussess li dak li jkun diġa' ikollu. Hemm bżonn li jkun hemm att pożittiv li jippriva lit-terz jew ifixklu fil-pussess tal-haġa ghax kif jgħid **Carrara** (Prog. Parte Speciale, Vol. 5, para. 2850):

*“L'atto esterno deve privare l'altro contro sua voglia di un bene che gode. Chi é nell'attuale godimento di un bene e continua a goderne a dispetto di chi non voglia; non delinque perché la legge protegge lo “stato quo”, il quale non può variarsi tranne per consenso degli interessati o per decreto della autorità giudiziale.”*

Illi fir-rigward tar-raba' element hawn fuq imsemmi għandu jingħad li n-nuqqas ta' titolu jirrendi l-fatt aktar gravi b'dan illi huwa sufficjenti li jikkonkorru l-ewwel tliet elementi. Għall-finijiet tar-reat ta' *ragion fattasi* huwa biżżejjed xi forma ta' pussess.

Illi l-ġurisprudenza wkoll timxi mal-principju li *“r-reat ta' ragion fattasi mhux meqjus bhala delitt kontra l-proprjeta' izda bhala delitt kontra l-amministrazzjoni tal-ġustizzja u amministrazzjonijiet pubblici oħra.”*<sup>1</sup> Għandu jingħad li Artikolu 85 tal-Kapitolu 9 tal-Liġijiet ta' Malta huwa ntiz biex dak li jkun ma jieħux il-liġi b'idejh.

---

<sup>1</sup> Ara **II-Pulizija vs. Georgina Gauci** tas-7 ta' Jannar 1998, Qorti tal-Appell Kriminali.

Illi din il-Qorti tinnota li mill-atti proċesswali jirrizulta s-segwent:

- Il-*parte civile* Horace Anastasi xorta baqa' jmur u jiġi fid-dar matrimonjali wkoll wara d-data li fiha ndika li ma kienx ser jirritorna. Effettivament huwa kellu ċ-ċwieviet tad-dar u kien qed jiehu xi affarjiet. Meta nġhalqu l-kmamar, għalkemm jidher li kien hemm il-biża' li jittiehdu xi affarijiet tat-tfal, kien qed isir "spoll" ta' Horace Anastasi u li żgur kien kontra x-xewqa tiegħu għax jirrizulta li kien għadu ġej u sejjer id-dar minkejja li kien qal li mhux ser jirritorna.
- L-għeluq tal-kmamar jidher li sar bil-kredenza li dan kien qed isir bi dritt.
- L-għeluq tal-kmamar sar "*di privato braccio*" meta dwar dan kien missu kien hemm xi ordni tal-Qorti.
- Dan kollu sar b'nuqqas ta' titolu għaliex il-pussess tad-dar tal-konjuġi huwa tat-tnejn.

Illi b'hekk isegwi li l-erba' elementi ta' Artikolu 85 tal-Kapitolu 9 tal-Liġijiet ta' Malta ġew sodisfatti.

Illi fis-sentenza mogħtija fis-7 ta' Jannar 1998 fl-ismijiet **Il-Pulizija vs. Georgina Gauci**, il-Qorti tal-Appell Kriminali (Sede Inferjuri) qalet hekk:

"L-ewwelnett għandu jiġi osservat li fil-liġi tagħna r-reat ta' *ragion fattasi* mhux meqjus bħala delitt kontra l-proprjeta' iżda bħala delitt kontra l-amministrazzjoni tal-ġustizzja u l-amminsitrazzjonijiet pubbliċi l-oħra. Għalhekk mhix applikabbli d-dispożizzjoni ta' l-Artikolu 331 tal-Kodiċi Kriminali li ttiprovdi li, b'eċċezzjoni ta' ċerti delitti: "*ma hemmx azzjoni kriminali għal reati li jsiru kontra l-ħwejjeġ ... tar-raġel jew tal-mara...*". Din id-dispożizzjoni hi applikabbli biss għad-delitti kontra l-proprjeta' (u kontra s-sigurta' pubblika), jiġifieri mill-



Artikolu 261 'il quddiem. Fost l-ipotesijiet ikkontemplati fl-Artikolu 85 tal-Kap. 9 hemm dik ta' *"min ifixkel lil xi hadd fil-pussess ta' hwejġu"*. Il-ko-possessuri ta' oġġett għandhom - sakemm ma jiġix miftiehem jew ordnat mod ieħor minn awtorita' kompetenti, jew sakemm mhux provdut mod ieħor mil-liġi - drittijiet ta' tgawdija indaqs fuq dak l-oġġett. L-istess jingħad għall-ko-proprjetarji jista' jinqeda bil-hwejġ in komun dan ma jistax jagħmlu *"b'mod li jhallix lill-koproprjetarji l-oħra jinqdew biha in komun skont l-jeddijiet tagħhom."* [...] Fil-każ tal-pussess - għax l-Artikolu 85 tal-Kodiċi Kriminali jittutela l-pussess u mhux il-proprjeta' - dak li hu meħtieġ hu li l-ko-possessuri jagħmlu, kull wieħed minnhom, uzu raġonevoli mill-oġġett b'mod li ma jkunx jista' jingħad li wieħed qed jippriva lill-ieħor mit-tgawdija raġonevoli ta' dak l-oġġett. U l-istess għandu jingħad fil-konfront ta' xi oġġett, formanti parti mill-komunjoni ta' l-akkwisti, li jkun fil-pussess tal-konjuġi, galadarba l-amministrazzjoni ordinarja tal-akkwisti tmiss lil kull waħda mill-partijiet mizzewġa (Artikolu 1322 (1) tal-Kodiċi Ċivili)."

Illi fis-sentenza mogħtija fl-1 ta' Diċembru 2000 fl-ismijiet **Il-Pulizija vs. Raymond Pace**, il-Qorti tal-Appell Kriminali qalet hekk:

*"Fil-fehma tal-Qorti, meta l-konjuġi jstabilixxu d-dar matrimonjali skond l-Artikolu 3A tal-Kodiċi Ċivili, huma jkollhom dritt ta' tgawdija ugwali ta' l-imsemmija dar; huma għandhom jitqiesu bħala "ko-possessuri" tad-dar matrimonjali indipendentement minn jekk id-dar tkunx tappartjeni, cioè bħala proprjeta', kollha kemm hi jew sehem minnha lil parti waħda mill-mizzewġin (ara s-subartikolu (2) tal-Artikolu 3A imsemmi). Bħala ko-possessuri, kull wieħed mill-konjuġi għandu dritt jagħmel uzu raġonevoli mid-dar b'mod li ma jipprivax lill-parti l-oħra mit-tgawdija raġonevoli tal-istess dar (ara f'dan is-sens is-sentenza ta' din il-Qorti tas-7 ta'*

Jannar, 1998, fl-ismijiet **Il-Pulizija v. Georgina Gauci** li għaliha għamli referenza kemm l-appellant kif ukoll l-Avukat Ġenerali). Il-konjuġi jibqgħu hekk ko-possessuri anke jekk parti minnhom, fil-pendenza ta' kawża ta' separazzjoni, titlaq mid-dar matrimonjali, **sakemm ma jkunx hemm ordni ta' qorti kompetenti li tiddetermina min mill-konjuġi għandu jibqa', pendente lite, f'dik id-dar** ad esklużjoni tal-parti l-oħra (Artikolu 46, Kap. 16). Kieku kien mod ieħor, cioè kieku l-parti li tħalli d-dar matrimonjali *pendente lite* tiffid id-dritt tagħha ta' tgawdija tad-dar u d-dritt li x'hin trid terġa' tidhol f'dik id-dar, anke jekk temporanjament, tiġi nieqsa inċentiva kbira għar-rikonċiljazzjoni bejn il-partijiet; u, kif inhu risaput, il-liġi tiffavorixxi r-rikonċiljazzjoni (ara l-Artikoli 37(2), 42(1) u 58(1) tal-Kap. 16)." [emfażi miżjuda]

Illi ż-żewġ sentenzi appena citati jikkristallizaw bejniethom x'inhi l-pożizzjoni legali tal-konjuġi dwar id-dar matrimonjali għaladarba jiżżewġu. Huma kuncetti mil-liġi ċivili li ma jistgħux ikunu skartati fl-apprezzament tal-fatti ta' dan il-każ u fid-dawl ta' dak li jiddisponi Artikolu 85 tal-Kapitolu 9 tal-Liġijiet ta' Malta.

Illi f'dan il-każ jirrizulta li l-elementi tar-reat ta' *ragion fattasi* ġew ippruvati lil hinn minn kull dubju raġonevoli u għalhekk kienet korretta l-Ewwel Qorti meta sabet htija fl-appellanti tal-imputazzjoni addebitata fil-konfront tagħha. B'hekk isegwi li l-ewwel u t-tieni aggravju tal-appellanti qed ikunu miċhuda wkoll.

### **Ikkunsidrat**

Illi fir-raba' aggravju l-appellanti targumenta li l-piena erogata mill-Ewwel Qorti hija waħda eċċessiva u li żewġha qed jinqeda b'dawn il-proċeduri biex jagħmel pressjoni fuqha u fuq uliedu biex ibiegħu d-dar mertu ta' dawn il-proċeduri.

Illi l-Ewwel Qorti applikat Artikolu 22 tal-Kapitolu 446 tal-Liġijiet ta' Malta fil-konfront tal-appellanti u dana bil-kondizzjoni li ma tikkommettix reat ieħor fi żmien sena mid-data tas-sentenza. Din

il-Qorti qieset il-fedina penali netta tal-appellanti kif ukoll li kien hemm sforzi sabiex issir tranzazzjoni u kkunsidrat li l-Ewwel Qorti llimitat ruhha għal jum wiehed biss. B'hekk din il-Qorti ser tilqa' l-aggravju in eżami tal-appellanti u ser tvarja l-piena erogata mill-Ewwel Qorti kif imsemmi hawn taht.

## Decide

Għal dawn il-motivi, il-Qorti taqta' u tiddeċiedi billi tilqa' *in parte* l-appell imressaq mill-appellanti Marija Stella Anastasi u tgħaddi għalhekk biex tirriforma s-sentenza appellata billi:

- tikkonferma dik il-parti tas-sentenza appellata fejn sabet lill-appellanti ħatja tal-imputazzjoni addebitata lilha limitament għat-23 ta' Jannar 2014;
- tħassar u tirrevoka dik il-parti tas-sentenza appellata fejn *ai termini* ta' Artikolu 22 tal-Kapitolu 446 tal-Ligijiet ta' Malta l-appellanti giet liberata bil-kondizzjoni li ma tikkommettix reat iehor fi żmien sena minn dakinhar li ngħatat is-sentenza u minflok *ai termini* tal-istess Artikolu 22 tal-Kapitolu 446 tal-Ligijiet ta' Malta qed tillibera lill-appellanti mingħajr ebda kondizzjoni.

---

**Onor. Dr. Neville Camilleri**  
Imħallef

---

**Alexia Attard**  
Deputat Registratur